

Il-Ħadd, 7 ta' April 2019

Lil Ġesù ħadulu quddiemu waħda mara li kienet inqabdet fl-adulterju. Huma qegħduha fin-nofs u qalulu: "Mgħallem, din il-mara nqabdet fil-fatt fl-adulterju. Issa fil-Liġi tagħna Mosè ordnalna biex nisa bħal dawn inħaġġruhom. Int, imma xi tgħid?" Dan qaluhulu biex iġarrbuh, ħalli jkollhom fuq iex jixluh ... Ġesù baqa' waħdu mal-mara, wieqfa fin-nofs. Qam dritt u qalilha: "Dawk fejnhom, mara? Ħadd minnhom ma kkundannak?" "Ħadd, Sinjur," qaltlu. "Mela anqas jien ma nikkundannak," qalilha Ġesù. "Mur, u mil-lum 'il quddiem tidnibx iżjed."

*Mill-Evangġelju skont San Ġwann,
kapitlu 8, versi 3-6a. 9b-11*

127

"Għal Ġesù dik il-mara maqbuda fl-adulterju ma tirrappreżentax xi paragrafu mil-Liġi, imma sitwazzjoni konkreta li fiha jrid jidħol. Għalhekk jibqa' hemm mal-mara, kwazi dejjem fis-skiet ... Ma' Ġesù - il-ħniena ta' Alla inkarnata - wasal il-mument li jikteb fuq il-qalb tal-bniedem, li jrodd it-tama ċerta lill-miżerja umana: li jagħtina mhux daqstant liġijiet esterni, li spiss iżommu lil Alla u lill-bniedem imbiegħda minn xulxin, imma l-liġi tal-Ispirtu, li jidħol fil-qalb u jeħlisha. Hekk jiġrilha dik il-mara, li tiltaqa' ma' Ġesù u terġa' tibda tgħix."

PAPA FRANĠISKU, *Omelija*, 29 Marzu 2019

Meta jikteb fuq il-qalb

*Lil Alla
nħalliH jikteb
fuq
il-qalb tiegħi?*

*X'nagħmel
b'dak
li Huwa jikteb?*

Fuq il-qalb tagħna, Mulej,
Inti mħabbtek tikteb.
Fuq il-qalb tagħna,
Inti mħabba li terfa' l fuq tikteb.
Fuq il-qalb tagħna
Inti mħabba mimlija maħfra tikteb.
Fuq il-qalb tagħna,
Inti mħabba li tfejjaq tikteb.
Fuq il-qalb tagħna,
Inti mħabba li tillibera tikteb.
Fuq il-qalb tagħna,
Inti mħabba li timla bit-tama tikteb.
Fuq il-qalb tagħna,
Inti mħabba li toħloq il-ġdid tikteb.
Grazzi, Mulej,
u kompli ikteb fuq il-qalb tagħna dak li ilek tikteb.

It-Tnejn, 8 ta' April 2019

Ġesù qabad ikellem lill-Fariżej u jgħidilhom: "Jiena d-dawl tad-dinja. Min jiġi warajja ma jimxix fid-dlam, iżda jkollu d-dawl tal-ħajja." Qalulu l-Fariżej: "Qiegħed tixhed int għalik innifsek; mela x-xhieda tiegħek mhix minnha." Wegibhom Ġesù: "U wkoll kieku kelli nixhed jien għalija nnifsi, ix-xhieda tiegħi kienet tgħodd, għax jiena naf minn fejn ġej u fejn sejjer. Imma intom ma tafux minn fejn jien ġej jew fejn sejjer. Intom il-ħaqq tagħkom tagħmluh ta' bnedmin li intom; jien ma nagħmel ħaqq minn ħadd."

*Mill-Evangġelju skont San Ġwann,
kapitlu 8, versi 12-15*

128

"Il-ħajja tagħna kultant tixbaħ lil dik tal-ghama li nfetaħ għad-dawl, li nfetaħ għal Alla, għall-grazzja tiegħu. Kultant ħajjitna tixbaħ xi ftit lil dik tal-Fariżej: mill-għoli tal-supervja tagħna niġġudikaw lill-oħrajn, u saħansitra lill-Mulej! Aħna llum mistednin ninfethu għad-dawl ta' Kristu biex nagħmlu l-frott fil-ħajja tagħna ... Aħna fil-fatt, 'ġejna mdawla' minn Kristu fil-Magħmudija, biex, kif ifakkarna San Pawl fl-Ittra tiegħu lill-Efesin, inkunu nistgħu ngibu ruħna bħala 'ulied id-dawl' bl-umiltà, bil-paċenzja, bil-hniena."

PAPA FRANĠISKU, *Angelus*, 30 Marzu 2014

*Infittxu jien
id-dawl
li joffrili
Kristu?*

*Dan id-dawl
kif insarrfu
fil-ħajja
tiegħi?*

Fid-dawl

Mulej, inti ma tridx tarani msakkar
fl-għama tiegħi,
u għalhekk toffrili d-dawl tiegħek.
Inti ma tridx tarani magħluq fija nnifsi,
u għalhekk toffrili d-dawl tiegħek.
Inti ma tridx tarani waħdi mad-dlam tiegħi,
u għalhekk toffrili d-dawl tiegħek.
Aqlagħni mill-għama tiegħi, Mulej.
Missli għajnejja,
missli moħħi,
missli qalbi,
ħalli nkun nista' nara lileK,
ħalli nkun nista' nara bħaleK,
ħalli nkun nista' nara dak li tara Int.
Agħmel li riglejja
mmiddhom dejjem fid-dawl tiegħek.

It-Tlieta, 9 ta' April 2019

Ġesù qal lill-Fariżej:
“Meta terfgħu 'l fuq
lil Bin il-bniedem,
imbagħad tagħrfu
li jiena hu
u li minn rajja
ma nagħmel xejn,
imma li nitkellem
skont ma għallimni l-Missier.
U min bagħatni
huwa miegħi,
ma telaqnix waħdi,
għax jiena dejjem nagħmel
dak li jogħgob lilu.”
Meta tkellem hekk,
kienu ħafna
dawk li emmnu fih.

*Mill-Evangjelju skont San Ġwann,
kapitlu 8, versi 28-30*

129

“Il-faqar ta' Kristu li bih nistagħnew
hu li sar ġisem, li ħa fuqu
d-dgħufijiet tagħna, id-dnubiet
tagħna, u hekk urienna l-ħniena
bla tarf ta' Alla. Il-faqar ta' Kristu
hu l-akbar għana: Ġesù hu għani
fil-fiduċja bla qies tiegħu f'Alla
l-Missier, għax jafda fih il-ħin kollu,
u jfittex dejjem u biss ir-rieda
tiegħu u l-glorja tiegħu ... L-għana
ta' Ġesù qiegħed fil-fatt li hu
l-Iben, ir-relazzjoni unika tiegħu
mal-Missier hi l-prerogattiva
sovrana ta' dan il-Messija fqir.”

PAPA FRANĠISKU,
Messaġġ għar-Randan 2014,
26 Diċembru 2013

*Fuqhiex
hija mibnija
r-rabta tiegħi
ma' Alla?*

*Kemm nafdaH
lil Alla
fil-mod
ta' kif iwettaq
il-fidwa
tal-bniedem?*

Pedestall stramb

Inti, Mulej, bla tlaqlieq ta' xejn
tgħid 'Iva' għal pedestall stramb
li fuqu jtellgħek il-Missier:
iżżarma lilek innifsek
minn dak kollu li huwa Int
ħalli tkun tista' tarma lilna
b'dinjità għal kollox ġdida;
tieħu fuqek il-ħażen kollu tagħna
ħalli tkun tista' teħles lilna minnu;
titgħolla 'l fuq imwaħħal ma' salib
ħalli tkun tista' terfa' lilna
mis-salib ewlieni tagħna: id-dnub.
X'fiduċja għamja għandek, Mulej,
f'Alla Missierek,
biex tkun Messija kif jgħidlek Hu,
biex lilna ssalvana kif jgħidlek Hu!

L-Erbgħa, 10 ta' April 2019

Ġesù qal lil-Lhud li emmnu fih:
"Jekk iżzommu fil-kelma tiegħi,
tkunu tassew dixxipli tiegħi
u tagħrfu l-verità
u l-verità teħliskom."

Qalulu: "Aħna nisel Abraham,
u qatt ma konna Isiera ta' ħadd.
Kif tiġi tgħidilna li nkunu ħielsa?"
Wegibhom Ġesù:

"Tassew tassew ngħidilkom,
li kull min jagħmel id-dnub
huwa Isir tad-dnub.
U l-ilsir ma jibqax fil-familja
għal dejjem;
imma l-iben għal dejjem jibqa'.
Jekk l-iben jeħliskom,
tkunu tabilhaqq ħielsa."

*Mill-Evangjelju skont San Ġwann,
kapitlu 8, versi 31-36*

130

"Aħna ħielsa, bil-ħelsien ta' Ġesù,
imma hu jsejħilna ngħarblu
dak li hemm ġo fina
- xewqat, tħassib,
biżgħat, tamiet -
u dak li jiġri barra minna
- 'is-sinjali taż-żminijiet' -
biex nagħrfu liema huma
t-toroq tal-libertà sħiħa:
'Ippruvaw kollox;
it-tajjeb żommuh',
jgħid San Pawl
fl-Ewwel Ittra tiegħu
lit-Tessalonkin."

PAPA FRANĠISKU,
Eżortazzjoni Appostolika, *Gaudete et Exsultate*,
nru 168, 19 Marzu 2018

*Il-Verità
u l-Ħelsien
x'għandhom
x'jaqsmu
ma' xulxin?*

*Kif nasal jien
għalichom?*

Ħelsien ta' veru

Kemm ikidduna, Mulej, daż-żewġ ħolmiet:
verità u ħelsien!

Dejjem niġru warajhom,
u dejjem jaħarbulna.

Nixtiquhom u nibżgħu minnhom.

Niddiskutuhom u nikkonfonduhom.

Kulħadd jaħseb li s-sewwa qiegħda għandu.

Kulħadd jippretendi li huwa ħieles.

Imma min minna jista' jgħid

li l-verità qiegħda għandu?

Min, ħliefek, Mulej?

Inti biss Ħieles u Ħellies.

Int biss il-Verità.

U aħna nersqu lejn il-Verità

u lejn il-Ħelsien

daqskemm nersqu qribek.

Il-Ħamis, 11 ta' April 2019

Ġesù qal lil-Lhud: "Tassew tassew ngħidilkom li min iħares il-kelma tiegħi ma jara qatt il-mewt." Qalulu l-Lhud: "Issa tassew nafu li għandek Xitan fik. Abraham miet, u l-profeti wkoll ... Jaqaw int akbar minn missierna Abraham li miet? U l-profeti wkoll mietu. Inti x'taħseb li int?" Wieġeb Ġesù: "Li kieku kelli nagħti glorja lili nnifsi, il-glorja tiegħi ma kienet tkun tiswa xejn. Imma dak li lili qiegħed jagħtini l-glorja huwa l-Missier, dak li intom tgħidu li hu Alla tagħkom, u madankollu ma għaraftuhx ... Missierkom Abraham qabeż bil-ferħ għall-ħsieb li kien se jara l-jum tiegħi, u rah u feraħ."

*Mill-Evangġelju skont San Ġwann,
kapitlu 8, versi 51-52a. 53-55a. 56*

131

"Bejn Abraham u aħna hemm storja, l-istorja tal-Missier tas-Sema u ta' Ġesù. Dan hu l-messaġġ il-kbir li jistedinna nħarsu lejn l-għeruq tagħna, lejn 'missierna' li għamilna poplu ... Inħarsu lejn l-istorja: jien m'iniex waħdi, jien parti minn poplu. Nimxu flimkien. Il-Knisja hi poplu, poplu maħluq minn Alla li ta lid-dinja missier li obda, u għandna lil ħuna li ta ħajtu għalina, biex jagħmilna poplu ... F'din l-istorja kbira, fil-gwarniċ ta' Alla u ta' Ġesù, hemm l-istorja żgħira ta' kull wieħed u waħda minna."

PAPA FRANĠISKU, *Meditazzjoni*, 6 April 2017

*It-tfittxija
għal Alla,
kif ngħixha?*

*Għal rasi
jew
mal-oħrajn?*

Fil-gwarniċ ta' Alla

Ma jimpurtax, Mulej,
li jien, fil-gwarniċ tiegħek inkun f'xi roqgħa
li bilkemm tinduna biha:
I-aqwa li nkun fil-gwarniċ;
I-aqwa li nkun hemm
flimkien ma' numru li ma tistax tgħoddu
ta' persuni
li f'kull żmien
jagħmlulek il-wisa' f'ħajjithom;
I-aqwa li l-istorja ċkejna tiegħi
Inti tagħmilha parti sabiħa
mill-Istorja kbira tiegħek.
Żommni f'dan il-gwarniċ tiegħek, Mulej.
Tħallinix noħroġ 'il barra minnu.
Żommni fiK, Mulej.
Żommni f'imħabbtek.

Il-Ġimgħa, 12 ta' April 2019

Ġesù qal lil-Lhud:

“Lili, li l-Missier ikkonsagrani

u bagħatni fid-dinja,

kif tgħiduli:

‘Qiegħed tidgħi’,

għax għedtilkom

li jien Bin Alla?

Jekk jien m’iniex nagħmel

l-għemejjel ta’ Missieri,

temmnunix;

imma jekk qiegħed nagħmilhom,

jekk ma temmnux lili,

għallinqas

emmnu l-għemejjel,

biex tkunu tafu u tagħrfu

li l-Missier huwa fija

u jiena fil-Missier.”

*Mill-Evangjelju skont San Ġwann,
kapitlu 10, versi 36-38*

132

“Dak li qegħdin infittxu hu l-glorja tal-Missier, li ngħixu u nagixxu ‘għat-tifħir tal-glorja tal-grazzja tiegħu.’ Jekk irridu ningħataw kollna kemm aħna u dejjem, jeħtieġ immorru lil hemm minn kull motivazzjoni oħra. Din hija l-motivazzjoni definittiva, l-iżjed profonda, l-iżjed kbira, ir-raġuni u s-sens aħħari ta’ kulma nagħmlu. Hi l-glorja tal-Missier, li Ġesù fittex tul ħajtu kollha. Hu l-Iben li jithenna għal dejjem b’dak kollu li hu ‘fi ħdan il-Missier.’”

PAPA FRANĠISKU,
Eżortazzjoni Appostolika, *Evangelii Gaudium*,
nru 267, 24 Novembru 2013

*Wara xhiex
niġri jien?*

*Il-glorja
ta' Alla
jew
il-glorja
tiegħi?*

Glorja

Kemm hu faċli, Mulej,
li f'kulma nagħmel
- saħansitra dak li għandu x'jaqsam
mal-għalqa tiegħek -
infittex il-glorja tiegħi!
Kemm hu faċli wkoll imbagħad
li niskarta dak li Inti titlob minni
meta jidhirli li ħoss se jagħmel ftit li xejn.
U Int, Mulej,
l-iċken nifs li tiegħu,
ma teħdux ħlief għall-glorja tal-Missier;
l-iċken kelma li tgħid,
ma tgħidhiex ħlief għall-glorja tal-Missier;
l-iċken ġest li tagħmel,
ma tagħmlux ħlief għall-glorja tal-Missier.
Agħmilni bħalek, Mulej.

Is-Sibt, 13 ta' April 2019

Il-qassisin il-kbar u l-Fariżej laqqgħu s-Sinedriju u qalu: “Dan il-bniedem qiegħed jagħmel ħafna sinjali. Jekk inħalluh sejjer hekk, kulħadd jemmen fih, u jiġu r-Rumani, u jeqirdulna kemm it-tempju u kemm il-ġens tagħna.” Imma wieħed minnhom, Kajfa, qalilhom: “M'intomx tqisu li jaqblilkom jekk imut bniedem wieħed għall-poplu u mhux jinqered il-ġens kollu ...” Kien imnebbi u ħabbar li Ġesù kellu jmut għall-ġens tiegħu, u mhux għall-ġens tiegħu biss, imma wkoll biex jiġbor ġemgħa waħda l-ulied ta' Alla li kienu mxerrdin.

Mill-Evangġelju skont San Ġwann, kapitlu 11, versi 47-50. 51b-52

133

“Ġesù miet għall-poplu tiegħu.
Ġesù miet għal kulħadd.
Imma din jeħtieġ li nifhmuha hekk:
Ġesù miet għal kull bniedem,
wieħed wieħed u waħda waħda.
Kull nistrani, mela, għandu jgħid:
'Kristu miet għalija.'
Din hija l-aqwa espressjoni
tal-imħabba ta' Ġesù għal
kull bniedem. U mill-għarfien ta'
din l-imħabba għandha titwieled
grazzja: grazzja hekk profonda
u mimlija passjoni li twassal
biex fuq wiċċ kull min jemmen ma
jkunx hemm ħlief dmugħ ta' ferħ.”

PAPA FRANĠISKU,
Meditazzjoni, 23 Marzu 2013

*Xi stima għandi
tal-attenzjoni
partikulari
li Alla
jagħtini?*

*Kif inwieġeb
għaliha?*

Wieħed wieħed

Inħossni nistħi minnek, Mulej,
meta niftakar li Inti ġgib ruħek miegħi
daqsliekeku neżisti jien biss.
F'qalbek għandek spazju
li Inti l-hena tiegħek timlieh bija:
hekk taf tħobb, Mulej,
wieħed wieħed u waħda waħda;
hekk taf tissallab u tmut għal dñubiet,
daqsliekeku d-dñubiet tiegħi biss jeżistu;
hekk taf tkun Feddej
billi tifdi lili mill-jien tiegħi.
Kif nista' narmi din l-attenzjoni tiegħek għaliya?
Kif nista' nagħti dahri
lil din is-sensittività tiegħek lejja?
Kif nista' nagħti bis-sieq
lil din il-passjoni li Inti għandek għaliya?